

## සැලසිනේ රූපවාහිනී ආයතනය - 2016

---

සැලසිනේ රූපවාහිනී ආයතනයේ 2016 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්ය සාධන ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. ආයතනයේ වාර්ෂික වාර්තාව සමග ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණකගේ වගකීම

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810 ) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරුකිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම්කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ.

මාගේ විගණන මතය සඳහා පදනමක් සැපයීම උදෙසා මා විසින් ලබා ගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

### 1.4 ආයතනය පිහිටුවීම

---

සැලසිනේ රූපවාහිනී ආයතනය 2001 දෙසැම්බර් 20 දින ජනසන්නිවේදන අමාත්‍යාංශය වෙත පවරා ගෙන තිබුණද, එහි අරමුණු හා කාර්යයන් නිශ්චය කර බලනල ක්‍රියාත්මක කිරීමට පනතකින් හෝ වෙනයම් නීතියකින් විධිවිධාන සලසා නොතිබුණි. මෙම ආයතනය “සැලසිනේ ලිමිටඩ්” ලෙස සමාගම් පනත යටතේ පොදු සමාගමක් ලෙස ලියාපදිංචි කිරීමට 2009 වර්ෂයේ සිට කටයුතු කරමින් තිබුණද සමාලෝචිත වර්ෂය අවසානය වන විටත් එම කටයුතු අවසන් කර නොතිබුණි.

**1.5 තත්වගණනය කළ මතය සඳහා පදනම**  
-----

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්වගණනය කරනු ලැබේ.

**2. මූල්‍ය ප්‍රකාශන**  
-----

**2.1 තත්වගණනය කළ මතය**  
-----

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2016 දෙසැම්බර් 31 දිනට සැලසිනේ රුපවාහිනී ආයතනයේ , මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**  
-----

**2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති**  
-----

ශ්‍රී ලංකා රාජ්‍ය අංශ ගිණුම්කරණ ප්‍රමිත 07 ප්‍රකාරව ජංගම නොවන වත්කම් සඳහා එලදායි ජීවිත කාලය වාර්ෂිකව සමාලෝචනය නොකිරීම හේතුවෙන්, පිරිවැය රු.4,000,000 ක් වූ වැන් රථයක් සම්පූර්ණයෙන් ක්ෂය කර ඇති නමුත් තවදුරටත් භාවිතයට ගනිමින් පැවතුණි. ඒ අනුව වූ, ඇස්තමේන්තු ගත දෝෂය, ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි. සමාලෝචිත වර්ෂයේ අවසාන දිනට මෙම වාහනය පිරිවැය ඉක්මවා රු.511,269 ක් ක්ෂය කර තිබූ අතර ඒ හේතුවෙන් 2016 දෙසැම්බර් 31 දින වත්කම්වල ශුද්ධ අගය එම ප්‍රමාණයෙන් අඩුවෙන් දක්වා තිබුණි.

**2.2.2 ගිණුම්කරණ අඩුපාඩු**  
-----

පහත සඳහන් නිරීක්ෂණ කරනු ලැබේ.

- (අ) 2013 මැයි 21 දින රු.1,935,000 කට ලබාගෙන තිබූ මෝටර් රථයක් රු.1,613,750 ක් ලෙස ගිණුම් ගත කර තිබීම හේතුවෙන් සමාලෝචිත වර්ෂය අවසානයට මෝටර් වාහන අගය රු.321,250 ක් අඩුවෙන් ගිණුම්ගත කොට තිබිණි. එසේම 2013 වර්ෂයේ සිට අඩු පිරිවැය මත ක්ෂය කර තිබීම හේතුවෙන් සමාලෝචිත වර්ෂයට අදාළ ක්ෂය වියදම රු.64,250 ක් අඩුවෙන් භා රඳවාගත් ලාභ රු. 230,230 ක් වැඩියෙන් ද මූල්‍ය ප්‍රකාශනවල දක්වා තිබුණි.
- (ආ) ජාතික රුපවාහිනී සංස්ථාවට ගෙවිය යුතු රු.598,230 ක් සඳහා ලෙස ආයතනයේ වෙළඳ ණයගැති ශේෂයෙන් අඩුකර මූල්‍ය ප්‍රකාශනවල දක්වා තිබුණි.
- (ඇ) ආයතනයේ නිලධාරීන් විසින් සිදුකළ රු.11,988,000 ක මූල්‍ය වංචාව මූල්‍ය ප්‍රකාශනවල නිශ්චිතව හෙළිදරව් කිරීමකින් තොරව සඳහා ලෙස වර්ගීකරණය කර මූල්‍ය තත්ව ප්‍රකාශනයේ, වෙළඳ සහ අනෙකුත් ලැබීම්වලට එකතු කර දක්වා තිබුණි.

**2.2.3 පැහැදිලි නොකළ වෙනස්කම්**

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ දෙසැම්බර් 31 දිනට මූල්‍ය තත්ත්ව ප්‍රකාශනය අනුව ජංගම නොවන වත්කම් වටිනාකම රු.38,194,809 ක් වුවද උපලේඛණය අනුව එම වටිනාකම රු.35,146,357 ක් වූයෙන් රු.3,048,452 ක වෙනසක් විය.
- (ආ) සමාලෝචිත වර්ෂයේ දෙසැම්බර් 31 දිනට මූල්‍ය තත්ත්ව ප්‍රකාශනය අනුව උපචිත වියදම් රු.26,251,713 ක් වුවද උපලේඛන අනුව එම වියදම් රු.26,354,214 ක් වූයෙන් රු.102,501 ක වෙනසක් විය.
- (ඇ) සමාලෝචිත වර්ෂයේ දෙසැම්බර් 31 දිනට මූල්‍ය තත්ත්ව ප්‍රකාශනය අනුව වෙළඳ ණයගැති ශේෂය රු.200,012,426 වුවද උපලේඛනය අනුව එම ශේෂය රු.201,303,503 ක් වූයෙන් රු.1,291,077 ක වෙනසක් විය.
- (ඈ) සමාලෝචිත වර්ෂය අවසානයට එක්සත් ප්‍රවෘත්ති පත්‍ර සමාගමට ගෙවිය යුතු ශේෂය රු.72,401,933 ක් ලෙස මූල්‍ය ප්‍රකාශනවල දක්වා තිබුණද එම සමාගමේ මූල්‍ය ප්‍රකාශනවලින් තහවුරු කර ගන්නා ලද ශේෂය රු.65,817,229 ක් වූයෙන් රු.6,584,704 ක වෙනසක් විය.

**2.2.4 විගණනය සඳහා සාක්ෂි නොවීම**

පහත සඳහන් එක් එක් ගිණුම් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් කර නොතිබුණි.

ගිණුම් විෂයය	වටිනාකම	ඉදිරිපත් නොකළ සාක්ෂි
(අ) ස්ථාවර වත්කම්	රු. 29,113,985	ස්ථාවර වත්කම් ලේඛනය
(ආ) 2016 වර්ෂයට අදාළ ණයගැති ශේෂය	6,611,743	විස්තරාත්මක ණයගැති උපලේඛන ශේෂ සනාථන
(ඇ) ලැබිය යුතු ආර්ථික සේවා බදු	3,599,744	ශේෂ සනාථන
(ඈ) එක්සත් ප්‍රවෘත්ති පත්‍ර සමාගමෙන් ලැබිය යුතු ශේෂ	2,538,029	

**2.3 ලැබිය යුතු හා ගෙවිය යුතු ගිණුම්**

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය අවසානයට පැවති රු.190,632,488 ක් වූ වෙළඳ ණයගැති ශේෂ 110 කින් එකතුව රු.161,333,844 ක් වූ ණය ශේෂ 85 ක් සඳහා ශේෂ තහවුරු කිරීම් කැඳවා තිබුණි. ඉන් ණයගැති ශේෂ 13 කට පමණක් පිළිතුරු ලැබී තිබූ අතර සියයට 1.9 ක් වූ රු.3,084,183 ක වටිනාකමැති ශේෂ 3 ක් පමණක් සැසඳී තිබුණි. තවද ශේෂ තහවුරු කැඳවන ලද වටිනාකමින් රු.මිලියන 6 සිට රු.මිලියන 47 ඉක්ම වූ රාජ්‍ය ආයතන හයක් ශේෂ තහවුරු කිරීම් ලබාදී නොතිබූ අතර මෙම ප්‍රමාණය මුළු වෙළඳ ණයගැතියන්ගෙන් සියයට 50 ක් විය.

- (ආ) ඉහත මුළු ණයගැතියන්ගෙන් වසර 2 ඉක්මවූ වෙළඳ ණයගැති ශේෂය මුළු වෙළඳ ණයගැතියන්ගෙන් සියයට 50 ක් හෙවත් රු.95,761,058 ක්ද ඒ තුළ ඇතුළත් වසර 10 ඉක්ම වූ ණය ශේෂය රු.6,611,748 ක්ද විය. එම ශේෂ හඳුනාගෙන අය කර ගැනීමට කටයුතු කර නොතිබුණි.
- (ඇ) 2016 දෙසැම්බර් 31 දිනට ආයතනයේ මූල්‍ය ප්‍රකාශන වල ජාතික රූපවාහිනී සංස්ථාවට ගෙවිය යුතු ලෙස රු.4,143,949 ක් දක්වා තිබුණද, රූපවාහිනී සංස්ථාවේ 2016 මූල්‍ය ප්‍රකාශන තුළ සැලසිණේ ආයතනයෙන් ලැබිය යුතු ලෙස කිසිදු වටිනාකමක් දක්වා නොතිබුණි.
- (ඈ) සමාලෝචිත වර්ෂයේ දෙසැම්බර් 31 දිනට මූල්‍ය ප්‍රකාශනවල දක්වා තිබූ එකතු කල අගය මත බදු රු.19,311,618 ක් හා ජාතිය ගොඩනැගීමේ බදු රු.14,703,472 ක් දේශීය ආදායම් දෙපාර්තමේන්තුව වෙත ප්‍රේෂණය කිරීමෙන් තොරව අඛණ්ඩව ඉදිරියට ගෙන එමින් පැවතුණි.

**2.4 නීති රීති , රෙගුලාසි හා කළමනාකරණ තීරණවලට අනුකූල නොවීම්**

---

පහත සඳහන් අනුකූල නොවීම් නිරීක්ෂණය විය.

නීති, රීති , රෙගුලාසි වලට යොමුව	අනුකූල නොවීම්
-----	-----
<p>(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය</p> <p>(i) මුදල් රෙගුලාසි 178 (3) (ආ)</p> <p>(ii) 2015 ජූලි 14 දිනැති අංක 03/2015 දරන රාජ්‍ය මුදල් වක්‍රලේඛය මගින් සංශෝධිත මුදල් රෙගුලාසි 371 (2) (ආ)</p>	<p>ගෙවීම් වවුචර් සමග, අදාළ ගෙවීම් සනාථ කිරීමට අවශ්‍ය ලිපි ලේඛන හා විස්තර අමුණා තිබිය යුතු වුවද දියවන්නාවේ දින දස දහසක් වැඩසටහනට අදාළව අවස්ථා 11 කදී සිදුකර තිබූ රු. 1,813,508 අත්තිකාරම් පියවීම් සඳහා අදාළ බිල්පත් වවුචරයට අමුණා නොතිබුණි.</p> <ul style="list-style-type: none"> <li>• කිසියම් නිශ්චිත කාර්යයක් සඳහා ලබා දෙන ලද අත්තිකාරම් මුදලක් එම කාර්ය නිමකළ වහාම පියවිය යුතු වුවත් ආයතනය විසින් අවස්ථා 13 කදී නිෂ්පාදන අත්තිකාරම් ලෙස ලබාදුන් එකතුව රු.1,930,012 ක් හා අවස්ථා 3 කදී වෙනත් අත්තිකාරම් ලෙස ලබාදුන් එකතුව රු.1,370,000 ක් 2017 ජුනි 30 දින වන විටත් පියවා නොතිබුණි.</li> <li>• මාණ්ඩලික නිලධාරියකුට පමණක් අත්තිකාරම් ලබාදිය යුතු වුවත්, ආයතනය විසින් අවස්ථා 11 කදී මාණ්ඩලික නොවන නිලධාරීන් වෙත රු. 3,195,500 ක අත්තිකාරම් ලබා දී තිබුණි.</li> </ul>

- තත්කාර්ය අතුරු අග්‍රිමයක් රු.100,000 ක උපරිමයක් දක්වා පමණක් ලබා දිය හැකි අතර මෙම මූල්‍ය සීමාවන් ඉක්මවීමට අවශ්‍යවන අවස්ථාවලදී ගණන්දීමේ නිලධාරියා විසින් එම අවශ්‍යතාවය තහවුරු කිරීම සඳහා ප්‍රමාණවත් කරුණු ඉදිරිපත් කරමින්, අදාළ අමාත්‍යාංශයේ ලේකම්වරයාගේ නිර්දේශයද සහිතව භාණ්ඩාගාර මෙහෙයුම් දෙපාර්තමේන්තුවේ පූර්ව අනුමැතිය ලබාගත යුතුය. එහෙත් අත්තිකාරම් සීමා සංශෝධනය කර ගැනීමකින් තොරව සැලසිනේ ආයතනය විසින් මෙම සීමාව ඉක්මවා අවස්ථා 13 දී රු.197,500 ක සිට රු.876,000 ක් දක්වා පරාසයක එකතුව රු.5,468,508 ක්වූ අත්තිකාරම් ලබා දී තිබුණි.

### 3. මූල්‍ය සමාලෝචනය

-----

#### 3.1 මූල්‍ය ප්‍රතිඵල

-----

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂය තුළ ආයතනයේ මූල්‍ය ප්‍රතිඵලය රු.25,628,992 ක ශුද්ධ අලාභයක් වූ අතර ඊට අනුරූපීව ඉකුත් වර්ෂයේ ශුද්ධ අලාභය රු.28,537,463 ක් වීමෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.2,908,471 ක වර්ධනයක් පෙන්වුම් කෙරුණි. සමාලෝචිත වර්ෂයේ සෘජු වියදම, පෙර වර්ෂයට සාපේක්ෂව රු.112,389,843 කින් වැඩිවී තිබුණද, ආදායම රු.130,075,022 කින් වැඩි වී තිබීම ඉහත වර්ධනය සඳහා ප්‍රධාන වශයෙන් හේතු වී තිබුණි.

සමාලෝචිත වර්ෂය හා ඉකුත් වර්ෂ දෙකක මූල්‍ය ප්‍රතිඵල විග්‍රහ කිරීමේදී 2014 වර්ෂයේ රු. 686,947 ක් වූ ශුද්ධ අලාභය 2016 වර්ෂය වන විට රු. 25,628,992 ක් දක්වා වර්ධනය වී තිබුණි. තවද මූල්‍ය ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා ක්ෂය නැවත ගැලපීමේදී 2014 වර්ෂයේ රු. 26,070,098 ක් වූ ආයතනයේ දායකත්වය 2016 වර්ෂය අවසානය වන විට රු.16,065,700 ක් දක්වා අඩුවී තිබුණි.

### 4. මෙහෙයුම් සමාලෝචනය

-----

#### 4.1 මතභේදයට තුඩුදෙන ගනුදෙනු

-----

ජනාධිපතිතුමාගේ පාර්ලිමේන්තු දිවියට දින දසදහසක් පිරීම නිමිත්තෙන් ජනාධිපති විශේෂ මාධ්‍ය ඒකකය විසින් "දියවන්නාවේ දින දසදහසක්" ව්‍යාපෘතිය සැලසුම් කර තිබූ අතර එහි වූ වැඩ සටහනක් ලෙස 2016 ඔක්තෝබර් 02 වන දින කැළණි රජමහා විහාරයේ පැවැත්වූ බෝධිපුජා පිංකම සැලසිනේ ආයතනය විසින් සංවිධානය කර තිබුණි. මේ සඳහා ආයතනය වෙත අනුග්‍රාහකයන්ගෙන් රු.15,250,000 ක් ලැබී තිබුණු අතර අදාළ වැඩ සටහන සඳහා රු.11,084,197 ක් වැය කර තිබුණි. මෙම වියදම් සම්බන්ධයෙන් සිදුකළ නියැදි විගණන පරීක්ෂාවේදී පහත කරුණු නිරීක්ෂණය විය.

- (අ) මෙම වැඩ සටහන සඳහා තාවකාලික පදනම මත සේවකයන් දසදෙනෙකු බඳවාගෙන ඒ වෙනුවෙන් එකතුව රු.430,000 ක් ගෙවීම් කර තිබුණි. බඳවාගැනීම් සඳහා ලබාදී තිබූ පත්වීම් ලිපිවලට අනුව, 2016 ජූලි 01 දින සිට සේවයට වාර්තා කළයුතු බව දන්වා තිබුණද සේවය

අවසන් කරන දිනය, නියමිත රාජකාරිය, ලබාදීමට යෝජිත දීමනාව කොපමණ කාලයක් සඳහාද යන්න නිශ්චිතව සඳහන් කර නොතිබුණි. එසේම අදාළ ගෙවීම් සඳහා සේවය කළ දින ගණන හෝ කාලසීමාව තහවුරු කිරීම සඳහා දෛනික පැමිණීමේ ලේඛනයක් හා කළ වැඩ ලේඛනයක් නඩත්තු කර නොතිබුණු බැවින් අදාළ ගෙවීම් සතුටුදායක ලෙස සන්නිරීක්ෂණය කිරීමට නොහැකි විය.

- (ආ) මෙම වැඩසටහන සඳහා අලෙවි උපදේශක හා අලෙවිකරණ සහායක යන තනතුරු සඳහා පුද්ගලයන් දෙදෙනෙකු බඳවාගෙන ඔවුන් සඳහා පිළිවෙලින් රු.150,000 ක් හා රු.5,000 ක් බැගින් ගෙවීම් කර තිබුණි. වැඩසටහන සඳහා මෙම තනතුරු ඇති කිරීමේ අවශ්‍යතාව විගණනය වෙත පැහැදිලි කර නොතිබුණි.
- (ඇ) 2016 ජූනි 27 දිනැති පත්වීම් ලිපිය ප්‍රකාරව, 2016 ජූලි 01 දින සිට ක්‍රියාත්මකවන පරිදි ඉසව් සංවිධායකවරයකු ලෙස පුද්ගලයකු බඳවාගෙන තිබූ අතර සේවය කරනු ලබන කාලසීමාව නිශ්චිතව තීරණය කිරීමකින් තොරව 2016 අගෝස්තු මාසයේදී රු.30,000 ක දීමනාවක් ගෙවා තිබුණි. තවද දියවන්නාවේ දින දස දහසක් වැඩ සටහන නිර්මාණය කිරීම වෙනුවෙන් 2017 අප්‍රේල් 26 දිනැති ලිපිය මගින් ගෙවීමට පොරොන්දු වූ ලෙස දක්වා රු.100,000 ක මුදලක් ඉල්ලුම් කර තිබුණි. එහෙත් අදාළ වැඩ සටහන අමුණා ඇති බව දක්වා තිබුණද එවැනි වැඩ සටහනක් හෝ එකී මුදල් ගෙවීමට එකඟ වූ ලිඛිත ගිවිසුමක් හෝ නොමැතිව ඉසව් කළමනාකරුගේ නිර්දේශය මත ඒ සඳහා රු.50,000 ක මුදලක් ගෙවා තිබුණි.
- (ඈ) බෝධිපුජා පිංකම සඳහා විදුලි ආලෝකය සැපයීම වෙනුවෙන් සමාලෝචිත වර්ෂයේදී රු.1,195,000 ක් ගෙවීම් කර තිබූ අතර මේ සම්බන්ධයෙන් පහත සඳහන් නිරීක්ෂණ කරනු ලැබේ.
  - (i) ආයතන දෙකකින් අත් මිල ගණන් ලබාගෙන තිබූ අතර එක් ආයතනයක් විසින් වෛත්‍ය ආලෝකමත් කිරීමේ කාර්යය හැර අනෙකුත් කාර්යයන් ඉටු කිරීම වෙනුවෙන් රු. 545,000 ක ඇස්තමේන්තුවක් ඉදිරිපත් කර තිබුණු අතර අනෙක් ආයතනය සම්පූර්ණ කාර්යයම ඉටු කිරීම වෙනුවෙන් රු.650,000 ක ඇස්තමේන්තුවක් ඉදිරිපත් කර තිබුණි. ඒ අනුව සම්පූර්ණ කාර්යය සඳහා මිල ගණන් ඉදිරිපත් කළ ආයතනයෙන් සම්පූර්ණ කාර්යයම ඉටු කර ගැනීමට හැකියාව තිබියදී එක් ආයතනයකින් වෛත්‍ය ආලෝකමත් කිරීමේ කාර්යය පමණක් හා අනෙක් ආයතනයෙන් අනෙකුත් කාර්යයන් ඉටුකර ගැනීමට තීරණය කර තිබීම හේතුවෙන් රු.45,000 ක අමතර පිරිවැයක් දැරීමට සිදු වී තිබුණි.
  - (ii) තවද වෛත්‍ය ආලෝකමත් කිරීමේ කාර්යය හැර අනෙකුත් කාර්යයන් ඉටුකර තිබූ වින්තක ඉලෙක්ට්‍රිකල් ආයතනය වෙත රු.545,000 ක් හා වෛත්‍ය ආලෝකමත් කිරීමේ කාර්යය පමණක් ඉටුකළ නිව්සිටි ඉලෙක්ට්‍රිකල්ස් ආයතනය වෙත ඒ සඳහා ඇස්තමේන්තු මුදල වූ රු.150,000 ක් පමණක් ගෙවීම වෙනුවට මුළු ඇස්තමේන්තු මුදල වූ රු.650,000 ක් ගෙවීම් කිරීම හේතුවෙන් රු.500,000 ක වැඩිපුර ගෙවීමක් සිදුකර තිබුණි.
  - (iii) ප්‍රසම්පාදන මාර්ගෝපදේශ සංග්‍රහයේ 8.9.3 ඡේදය ප්‍රකාරව රු.500,000 ඉක්මවන භාණ්ඩ හා සේවා සඳහා ලිඛිත ගිවිසුමකට එළඹිය යුතු වුවත් ඉහත කාර්යය ඉටුකරගැනීමේදී ලිඛිත ගිවිසුමකට එළඹ නොතිබුණි.
  - (iv) තවද ප්‍රසම්පාදන මාර්ගෝපදේශ සංග්‍රහයේ 5.4.4 ඡේදය ප්‍රකාර පිළිගත හැකි අත්තිකාරම් ගෙවීමේ සුරක්ෂණයක් මත අදාළ වටිනාකමින් සියයට 20 ක වටිනාකමක් වැඩ ආරම්භ කිරීමේ අත්තිකාරම් ලෙස ගෙවිය හැකි වුවත් කිසිදු සුරක්ෂණයක් ලබානොගෙන ඇස්තමේන්තු මුදලින් සියයට 50 ක් වූ රු.272,500 ක අත්තිකාරම් මුදලක් වින්තක ඉලෙක්ට්‍රිකල්ස් ආයතනය වෙත ගෙවා තිබුණි.

- (ඉ) අවශ්‍යතාවය තක්සේරු කිරීමකින් තොරව දැන්වීම් පත්‍රිකා 30,000 ක් මුද්‍රණය සඳහා රු.317,016 ක් ගෙවා තිබූ අතර අදාළ දැන්වීම් ප්‍රමාණය නිවැරදිව ලද බවට හෝ භාරගත් බවට සාක්ෂියක් හෝ දැන්වීම්වල ආදර්ශයන් විගණනයට ඉදිරිපත් කර නොතිබුණි. මුද්‍රණය කළ දැන්වීම් ප්‍රදර්ශනය කළ බවට තහවුරු කර ගැනීමකින් තොරව පුද්ගලයන් 4 දෙනෙකු වෙත ඒ වෙනුවෙන් රු.292,000 ක මුදල් ගෙවා තිබුණි.
- (ඊ) වැඩ සටහනට අදාළව නිලධාරීන්ගේ ප්‍රයෝජනය සඳහා පෞද්ගලික ආයතනයකින් එකක් රු.650 බැගින් ආයතනික වී ඡර්ට් 75 ක් මිල දී ගෙන රු.48,750 ක මුදලක් එම ආයතනයට ගෙවා තිබුණද වී ඡර්ට් තොගය නිවැරදිව ලද බවට හෝ බාරගත් බවට සැලසිණේ ආයතනයේ නිලධාරියකු විසින් සහතික කොට නොතිබුණි.
- (උ) විදුලිජනක යන්ත්‍රයක් සැපයීම වෙනුවෙන් ලංකා විදුලිබල මණ්ඩලය විසින් ඉදිරිපත් කර තිබූ 2016 අගෝස්තු 01 දිනැති අංක ඩබ්ලිව්ඒඑස්/පීපී/අයිසීඑන්/01 දරන ඇස්තමේන්තුව අනුව මණ්ඩලය වෙත රු.117,478 ක මුදලක් ගෙවා තිබුණි. මෙම විදුලිජනක යන්ත්‍රය සඳහා ගෙවීම් දියවන්නාවේ දින දසදහසක් වැඩ සටහනේ වියදම් වල ඇතුළත් කර තිබුණද, මෙම සේවාව අදාළ වැඩ සටහන සඳහා ලබාගත් බවට වගකිව යුතු නිලධාරියකු විසින් සනාථ කර නොතිබුණි.
- (ඌ) පැරබොලික් හට සවිකිරීම් සඳහා ඉසව් කළමනාකරු විසින් 2016 ජූලි 29 දින ලබාගත් රු.500,000 ක අත්තිකාරම් මුදලක් 2017 මැයි 09 දින පියවා තිබුණි. අත්තිකාරම් පියවීමේදී මෙම මුදල කැළණි විහාරයට ස්වාභාවික මල් සැරසිලි හා රතුරෝස මල් 5000 ලබාදීම වෙනුවෙන් පෞද්ගලික ආයතනයට ගෙවූ බව දක්වා එම ආයතනයේ ලිපි ශීර්ෂයක් අමුණා තිබුණි. 2017 සැප්තැම්බර් 18 දින කරන ලද භෞතික පරීක්ෂාවේදී අදාළ පෞද්ගලික ආයතනය ස්වාභාවික මල් සැපයීම හෝ සැරසිලි නොකරන බවත්, කැළණිය විහාරයේ 2016 වර්ෂයේදී ඉහත පිංකමට අදාළ සැපයුම් කර නොතිබූ බවත් නිරීක්ෂණය විය. තවද එම ආයතනයට ගෙවූ රු.500,000 ක මුදල සඳහා සකස් කර තිබූ පොදු 35 වවුචරයේ ගෙවීම්ලාභියාගේ නම සඳහන් කර නොතිබුණි.
- (එ) ආයතනයට ලැබෙන සියලුම භාණ්ඩ මුදල් රෙගුලාසි 751 (1) ඡේදය ප්‍රකාරව වහාම බඩු ලේඛන පොතෙහි සටහන් කළයුතු වුවත් මෙම වැඩ සටහන සඳහා ලබාගන්නා ලද අයිතම 4 කට අදාළ වටිනාකම රු.1,455,381 ක් වූ භාණ්ඩ ලේඛන ගත කොට නොතිබුණි.

**4.2 අවිධිමත් ගනුදෙනු**

සැලසිණේ රූපවාහිනී ආයතනය පවත්වාගෙන යනු ලබන ගොඩනැගිල්ල ජාතික චිත්‍රපට සංස්ථාවට අයත් වන අතර එම ගොඩනැගිල්ල 2013 වර්ෂයේ සිට කුලී පදනම මත වර්ෂ 5 ක කාලයක් සඳහා ලබාගෙන තිබුණි. බදු ගිවිසුමේ 7 ඡේදය ප්‍රකාර බදු දීමනාකරුගේ ලිඛිත අනුමැතියකින් තොරව කිසිදු අලුත්වැඩියාවක් හෝ එකතු කිරීමක් නොකළ යුතු බව දක්වා තිබියදී ගොඩනැගිලි හිමිකරුගේ අනුමැතියකින් තොරව 2014 වර්ෂයේදී ආයතනය විසින් රු.9,293,750 ක අලුත්වැඩියාවක් සිදු කර එම වියදම ගොඩනැගිලි කුලියට හිලවූ කිරීමට ඉල්ලීම් කර තිබුණි. එහෙත් ජාතික චිත්‍රපට සංස්ථාව විසින් එයට ඉඩදී නොතිබුණි. ඒ හේතුවෙන් එකී වියදම ගොඩනැගිලි වියදම් ලෙස ජංගම නොවන වත්කම් යටතේ ගිණුම්ගත කර වර්ෂ 5 කින් කපා හැරීමට තීරණය කර සමාලෝචිත වර්ෂයේ ලාභයට එරෙහිව රු.1,842,062 ක් කපාහැර තිබුණි.

**4.3 කළමනාකරණ ක්‍රියාකාරකම්**

දුර්වල මූල්‍ය කළමනාකරණය, අභ්‍යන්තර පාලනයේ දුර්වලතාවය හා අභ්‍යන්තර විගණනය ක්‍රමානුකූලව ක්‍රියාත්මක නොවීම හේතුවෙන් ආයතනයේ නිලධාරීන් විසින් 2014 වර්ෂයේ දී සිදුකර තිබූ රු.11,988,000 ක මූල්‍ය වංචාව සම්බන්ධයෙන් ආයතනය විසින් ශ්‍රී ලංකා ප්‍රජාතාන්ත්‍රික සමාජවාදී ජනරජයේ XLVII පරිච්ඡේදයේ 5.3 වගන්තිය ප්‍රකාරව වගකිවයුතු නිලධාරීන්ට එරෙහිව විනයානුකූලව ක්‍රියාකිරීමට සමාලෝචිත වර්ෂය අවසානය දක්වාම කටයුතු කර නොතිබුණි.

4.4 කාර්ය මණ්ඩල පරිපාලනය

2016 දෙසැම්බර් 31 දිනට ආයතනයේ අනුමත ස්ථීර හා තාවකාලික කාර්ය මණ්ඩලය පිළිවෙලින් 31 දෙනෙකු හා 39 දෙනෙකු විය. තත්‍ය කාර්ය මණ්ඩලය 69 දෙනෙකු වූ අතර එය ස්ථීර සේවකයන් 15 දෙනෙකු හා තාවකාලික සේවකයන් 54 දෙනෙකුගෙන් සමන්විත විය. මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) අනුමත තනතුරු සඳහා පුරප්පාඩු තිබිය දී අනුමත නොවූ තනතුරු නාම 32 ක් සඳහා කාර්ය මණ්ඩලය 33 දෙනෙකු බඳවා ගැනීම සිදුකර තිබුණි. මෙම නිලධාරීන් වර්ෂ 2 සිට වර්ෂ 29 දක්වා කාල පරාසයක් තුළ සේවයට බඳවාගෙන තිබූ අතර එයින් 8 දෙනෙකුගේ සේවය ස්ථීර කර තිබුණි. මෙම තනතුරු නාම ආයතනයේ අවශ්‍යතාවය අනුව කළමණාකරණ සේවා දෙපාර්තමේන්තුව හා වැටුප් හා සේවක සංඛ්‍යා කොමිෂන් සභාව මගින් අනුමත කරවා ගැනීමට කටයුතු කර නොතිබුණි.
- (ආ) අනුමත ස්ථීර කාර්ය මණ්ඩලයට අයත් තනතුරු නාම 10 ක් සඳහා කොන්ත්‍රාත් පදනම මත සේවකයන් 16 දෙනෙකු බඳවා ගෙන තිබුණි. සමාලෝචිත වර්ෂය අවසන් වන විට එයින් සහකාර කැමරා ශිල්පී තනතුර සඳහා කොන්ත්‍රාත් පදනම මත බඳවා ගෙන තිබූ නිලධාරියෙක් අනුමැතිය රහිතව සේවයේ ස්ථීර කර තිබුණි.
- (ඇ) අනුමත ස්ථීර හා කොන්ත්‍රාත් තනතුරු නාම 17 කට අයත් සේවක සංඛ්‍යාව 41 දෙනෙකු වූ අතර ඉන් 33 දෙනෙකු 2013 හා 2014 වර්ෂවල සිට පුරප්පාඩුව පැවති අතර එම තනතුරු සඳහා කාර්ය මණ්ඩලය අලුතින් බඳවා ගැනීමට හෝ කොන්ත්‍රාත් පදනම මත සේවයේ යොදවා ඇති නිලධාරීන්, බඳවා ගැනීමේ පරිපාටි සකස්කර ඒවාට අනුකූලව ස්ථීර කිරීමට හෝ කටයුතු කර නොතිබුණි.
- (ඉ) කළමනාකරණ සේවා දෙපාර්තමේන්තුව විසින් 2014 ඔක්තෝබර් 15 සහ 2016 ජූනි 02 දින වලදී සැලසිනේ ආයතනයට යොමු කර ඇති අංක ඩීඑම්එස් 1595 දරන ලිපි මගින් බඳවා ගැනීමේ පරිපාටි සකස් කර අනුමත කර ගන්නා ලෙස උපදෙස් දී තිබුණ ද විගණන දිනය වූ 2017 ජූලි මාසය වන විටත් ඒ අනුව කටයුතු කර නොතිබුණි.
- (ඊ) අනුමත හා අනුමත නොවූ කොන්ත්‍රාත් තනතුරු සඳහා බඳවාගෙන තිබූ කාර්ය මණ්ඩලයේ 39 දෙනෙකුගේ කොන්ත්‍රාත් සේවා කාලය 2017 සැප්තැම්බර් 30 දින මාස 01 සිට අවුරුදු 4 දක්වා කාලයක් ඉක්ම ගොස් තිබුණ ද සේවා කාලය දීර්ඝ කිරීම හෝ අහෝසි කිරීම සිදු නොකර අඛණ්ඩව ඔවුන් සේවයේ යොදවාගෙන තිබුණි. එකී කාලයට අදාලව ඔවුන් වෙත ගෙවා තිබූ වැටුප් හා දීමනා වල එකතුව රු.33,097,313 ක් විය.

5. ගිණුම්කටයුතුභාවය සහ යහපාලනය

5.1 මූල්‍ය ප්‍රකාශන ඉදිරිපත් කිරීම

2003 ජූනි 02 දිනැති අංක පීටීඩී/12 දරන රාජ්‍ය ව්‍යාපාර වක්‍රලේඛයේ 6.5.1 වගන්තිය අනුව ගිණුම් වර්ෂය අවසාන වී දින 60 ක් ඇතුළත කෙටුම්පත් වාර්ෂික වාර්තාව හා මූල්‍ය ප්‍රකාශන සකස් කර විගණකාධිපති වෙත හා එහි පිටපත් අදාල අමාත්‍යාංශයට, මහා භාණ්ඩාගාරයේ රාජ්‍ය ව්‍යාපාර දෙපාර්තමේන්තුවට ඉදිරිපත් කළ යුතු වුවද, සැලසිනේ රුපවාහිනී ආයතනය විසින් 2016 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන විගණනය සඳහා ඉදිරිපත් කර තිබුණේ දින 180 ක ප්‍රමාදයෙන් පසුව 2017 අගෝස්තු 11 දිනදීය.

**5.2 වාර්ෂික වාර්තා සහාගත කිරීම**

-----

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 6.5.3 ඡේදය ප්‍රකාරව වාර්ෂික වාර්තා ගිණුම් වර්ෂය අවසාන වී දින 150 ක් ඇතුළත පාර්ලිමේන්තුවේ සහාගත කිරීමට කටයුතු කළ යුතු වුවද, 2003 වර්ෂයේ සිට 2008 වර්ෂය දක්වා වූ වාර්ෂික වාර්තා පාර්ලිමේන්තුවේ සහාගත කර නොතිබුණි.

**6. පද්ධති හා පාලනයන්**

-----

විගණනයේදී නිරීක්ෂණය වූ පද්ධති හා පාලන අඩුපාඩු ආයතනයේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) ගිණුම්කරණය	ගනුදෙනුවල විස්තර ලබා ගත හැකි පරිදි ලෙජර ගිණුම් හා අදාළ සම්බන්ධිත තොරතුරු ඉදිරිපත් නොකිරීම.
(ආ) අභ්‍යන්තර විගණනය	සුදුසු කාර්ය මණ්ඩලය අනුයුක්ත කොට අභ්‍යන්තර පාලනයේ දුර්වලතා හා සිදුවිය යුතු වෙනස්කම් හඳුනාගත හැකි පරිදි අභ්‍යන්තර විගණන අංශය ශක්තිමත් නොකිරීම.
(ඇ) ණයගැති සහ ණය හිමි පාලනය	නිවැරදි තොරතුරු නියමිත දිනට අවශ්‍ය ආකාරයට ලබා ගත හැකි පරිදි වාර්තා තබා නොගැනීම.